



கண்ணா; லட்டு தின்ன ஆசையா?

(திருப்பதி லட்டில் மாட்டுக் கொழுப்பு பன்றிக் கொழுப்பு... என வந்த செய்தி கேட்டு ஆசார அனுஷ்டானங்களை அனுசரிக்கும் குடும்பத்தில் நடந்த சம்பாஷணை ஓர் கற்பனை)

மாமா: அபச்சாரம்... அபச்சாரம்... பார்த்தியாடி அநியாயத்தை... லோகத் துல எதையுமே நம்ப முடியலியே...
மாமி: என்னன்னா செல்றேள்...
மாமா: நீ ஒரு அபிஷ்டு... டி.வி.யைப் போட்டா... அதே நியூஸ்... பேப்பரைப் பார்த்தாலும் அதே நியூஸ்...
மாமி: எதைச் சொல்றேள். நம்ப பிரதமர் அடிக்கடி திரும்பவும் வெளிநாடு போறதையா... இல்லே... ஒரே நாடு... ஒரே தேர்தல் சமாச்சாரத்தையா...
மாமா: நோக்கு எதுவுமே மண்டையிலே ஏறாது... சேதி கேட்டதிலேயிருந்து எனக்குக் கொமட்டிண்டே வருது... எதையும் வாயிலே போடவே பயமாயிருக்கு... “ஓவ்... ஓவ்...” (வாந்தி எடுப்பது போன்ற சப்தம்)
மாமி: என்னாச்சாங்க... எதையாவது காலையிலே ஏடாகூடமா சாப்பிட்டுத் தொலைத்தேளா?
மாமா: காலையிலே சாப்பிடலேடி... போனதடவ பகவான் பெருமானை தரிசிக்க திருப்பதி போனோமே...
மாமி: அதுவா... ஆஹா... என்ன திவ்யமான தரிசனம்... பெருமாள் என் கண்முன்னே இன்னமும் அப்படியே காட்சி தர்றாரு...
மாமா: ஏன்டி... நோக்கு என்ன புத்திபேதலச்ச போயிடுச்சா... நான் சொல்ல வந்தத காதுலே போட்டுக்காமா... தத்துபித்தின்னு உளறிட்டிருக்கே...
மாமி: ஆமன்னா... திருப்பதினனு சொன்னதும்... அப்ப தரிசித்த பெருமாள் அப்படியே காட்சிதர தொடங்கிட்டார்...
மாமா: பெருமாள் தரிசனத்துக்கு அப்புறம் ஆசையா ஏழுமலையான் சந்நிதியிலே லட்டு வடைன்னு வாங்கி ணோமே...



மாமி: அய்யோ... அதை ஏன் இப்ப நினைவுபடுத்துறேள்... தேவாமிர்தமா இருந்துச்சு லட்டு... அதை நம்ப உறவுக்காரவுக்கெல்லாம் கொடுத்தேன்... அவா எத்தனை சந்தோஷப்பட்டா தெரியுமோ!...
மாமா: சந்தோஷப்பட்டிருப்பா... இப்ப வற்ற நியூசை எல்லாம் படிச்சுட்டு அவா அவா விரலை தொண்டைல நுழைய விட்டு வாந்தி எடுத்துண்டு இருப்பா...
மாமி: என்ன சொல்றேள்... எதுக்கு இப்படி விதாண்டா வாதம் பேசின்டிருக்கேள்...
மாமா: விதண்டாவாதம் இல்லேடி! சுத்த விபரம் கெட்டவளாயிருக்கியே... வந்திருக்கிற சேதியெல்லாம் நோக்கு எதுவும் தெரியாதா?
மாமி: என்ன அப்படிப்பட்ட சேதி!
மாமா: திருப்பதி ஏழுமலையான் கோவிலில் விநியோகம் செஞ்ச பெருமாள் பிரசாதமான லட்டுலே மாட்டுக் கொழுப்பு, பன்றிக் கொழுப்பு எல்லாம் கலந்திருந்ததாம்...
மாமி: என்னங்க... இப்படி திடினு

தலையிலே இடியை போடுறேள்... நீங்க சொல்றேளே அது நிஜமா?
மாமா: சத்யவாக்கு... இப்ப ஹாட் நியூசே அதான்!
மாமி: என்ன சர்வ சாதாரணமா இதைச் சொல்றேள்...
மாமா: வேற என்ன செய்யச் சொல்றே... பகவான் சந்நிதியிலேயே இப்படிப்பட்ட அநியாயம் நடந்திருச்சு... அவாள் அவரு சும்மாவிட்டுவாறா? அவா குடும்பம் விளங்குமா?
மாமி: அவாள் பகவான் தண்டிக்கிறது அப்புறம் இருக்கட்டும்... அந்த லட்டை வாங்கி லட்சக்கணக்கான நம்மவா சாப்பிட்டுத் தொலைச்சிருக்காளே...
மாமா: அயோத்தியிலே கோயில் கட்டி பாலராமரை நம்ம பிரதமர் மோடிஜி பிரதிஷ்டை செஞ்சாரே. அதுக்கு பல லட்சம் லட்டு அதே திருப்பதியிலேயிருந்து போயிருந்திருச்சாம்...



சிலந்தி

மாமி: இப்படி எல்லாரையும் பாவ காரியம் செய்ய வச்சுட்டாளே! இதுவரை அனுஷ்டித்த ஆச்சாரங்களெல்லாம் பாழாயிடுச்சே... என்ன நேரத்திலே இதைச் சொல்லித் தொலைச்சேனோ... வயிறு கடகடங்குது... (வாவ்... வாவ்... - என வாந்தி எடுக்க முயற்சிக்கிறார்) அப்போது அந்த வழியாக வந்த அம்பி, மாமி வாந்தி எடுக்க முயற்சிப்பதைக் கண்டு...
அம்பி: (கிண்டலாக) என்ன மாமி... இந்த வயசுல வாந்தி எடுக்கிறேள்...
மாமி: (கோபமாக) கட்டையில போறவனே... நாங்க இங்க வெந்து சுண்ணாம்பா கொதிச்சண்டிருக்கோம்... நோக்கு கிண்டலா இருக்கா...
அம்பி: அய்யய்யோ... தப்பா நெனைச்சிக்கிதா திங்கோ மாமி... நிலைமை தெரியாம சும்மா தமாஷா பேசினேன்... என்ன ஆயிடுச்சு மாமி.
மாமா: மண்டுகமே; நோக்கு எதுவும் தெரியாதா... கேள்விப்படவே இல்லையா? திருப்பதி லட்டு விஷயம் ஊரெல்லாம் சந்நிதிரிச்சிண்டிருக்கே...
அம்பி: ஓகோ... அந்த டென்ஷனில் இருக்கேளா? நீங்க அந்த லட்டை சாப்பிட்டேளா?
மாமி: நாங்க மட்டும் சாப்பிடலேடா... பகவான் வேஷத்திரத்திலிருந்து ஆசையா வாங்கிட்டு வந்து இஷ்டமித்ரா எல்லாருக்கும் கொடுத்து தொலைச்சுட்டோம்டா...
மாமா: (அம்பியிடம்) ஏண்டா அம்பி... ஊர்ல இதபத்தி என்ன பேசுறாள்...
அம்பி: பலரும் பல விதமா பேசுறா... வடக்கே இந்துத்துவா வாதிங்க... மாட்டுக்கறி சாப்பிட்ட வாளை எல்லாம் இந்து விரோதினனு கூறி அடிச்ச உதைக்கிறாளோ- இல்லையோ... இப்ப நாடு முழுவதும் மாட்டுக்கொழுப்பை - பன்னிகொழுப்பை எல்லாம் திண்ணுருக்காளே அவாளை எல்லாம் இந்துத்துவா பேர்வழிகள் எங்கே கட்டி வைச்சு அடிப்பாணு கேலி பேசுறா... சோசியல் மீடியாவில நம்மவா எல்லாரையும் வறுத்தெடுக்கிறா...
மாமா: செய்யமாட்டாளா என்ன; பி.ஜே.பி. ஆட்சிக்கு வந்ததும் நம்மவா ஆடுற ஆட்டத்தைக் கண்டு அந்த ஏழுமலையானுக்கே பொறுக்கல...




அம்பி: அதான் திருப்பதி வெங்கடாஜலபதி இந்தக் கூட்டத்தை வச்சு செஞ்சிட்டாருன்னு பேசின்டிருக்கா...
மாமா: யாராவது ‘சுனா மனா’ கட்சிக் காரா பேசியிருப்பா...
அம்பி: ‘சுனா மனா’ வா...? என்ன மாமா சொல்றேள்...
மாமா: அந்த காலத்துல ஈரோடு ராமசாமி நாயக்கர் கட்சியைத்தான் அப்படி சொல்லுவா...
அம்பி: பெரியாரைச் சொல்றேளா? அவர் கட்சி திராவிடர் கழகமாச்சே மாமா...
மாமா: நோக்கு அதெல்லாம் தெரியாதுடா... திராவிடக் கழகத்தின் கோஷங்களில் ஒன்று சுயமரியாதை... சுயமரியாதைக் கட்சியை கிண்டலடிக்க நம்மவா அப்ப ‘காயின்’ பண்ணுனவார்த்தைடா அது...
அம்பி: மனிதனுக்கு சுயமரியாதை வேணுன்னு சொன்னதுல என்ன மாமா தப்பு... எதுக்காக அதை கிண்டலடிக்கணும்...
மாமா: நோக்கு அதை எல்லாம் விலாவரியாக சொல்ல முடியாது... இப்ப திருப்பதி லட்டுல மாட்டுக் கொழுப்பு இருந்துச்சுன்னு அந்த முதலமைச்சரே சொல்றாரு... இன்னும் சில பேரு அதை மறுக்கிறா?
மாமி: ஆமா.. நீங்க என்ன நெனைக்கிறேள்... அது நெஜமா இருக்குமா? நம்புறேளா?
மாமா: எப்படி நம்பாம இருக்க முடியும்... முதல் மந்திரியே சொல்றாரே!
அம்பி: பழைய முதலமைச்சர் அது பொய்; அதுல அரசியல் இருக்குன்னு சொல்றாரே...
மாமா: நம்ப நடடா ஜியே ஆந்திர அரசிடம் அறிக்கை கேட்டுள்ளாரே! அதுவே என்னவோ இருக்குன்னுதானே காட்டுது...

கோமூத்ரம் கோமயம் சைவ க்ஷீரம் ஈஷி ரீத ததா ।
பஞ்சராத்ரம் ததாஹார்: பஞ்சகவ்யேன் ஸூத்யதி ॥

மாமி: ‘நெருப்பு இல்லாம புக்கையுமா’ ஏதோ நடந்திருக்கு.. நீங்க ஆச்சார அனுஷ்டானங்களைக் கறைச்சிக் குடிச்சவராயிற்றே இதுக்கு எதுவும் பரி காரமே இல்லையா
மாமா: இதுபோல இக்கட்டான சூழல் வந்தா என்ன பன்றதுங்கறதுக்கு நம்ம பெரியவா பல பரிகாரங்களைச் சொல்லியிருக்கா...
மாமி: அப்ப என்ன; பரிகாரத்தை செஞ்சிடுவோம்... சொல்லுங்க...
மாமா: (சொல்லத் தயங்குகிறார்)
அம்பி: நேக்கு ஒரு பரிகாரம் தெரியும் மாமா; அதனை நான் எங்கேயோ படிச்சிருக்கேன்...
மாமி: அவர் சொல்ல பயப்படறா நீயே சொல்லித் தொலையேண்டா...

அம்பி: இது தொடர்பா சமஸ்கிருத ஸ்லோகம் ஒன்றே இருக்கு...
மாமா: என்னன்னு விளக்கமா அந்த ஸ்லோகத்தை சொல்லேண்டா?...
அம்பி: இதை விளக்கமா சொல்றேன் கேட்டுக்குங்க...
மாமி: பீடிகை போடுவதை விட்டுட்டு அதை சீக்கிரம் சொல்லுடா... அம்பி.
அம்பி: அசைவ உணவு ஒருவரை பாவத்திற்கு ஆளாக்குகிறது. சில காரணங்களால் அசைவ உணவை தவிர்க்க இயலாது சாப்பிட்டு விட்டால் பாவ பரிகாரமாக ‘பஞ்ச கவ்யாவை’ அருந்திட்டால் அந்தப் பாவம் நீங்கிடும் என்பது அந்த ஸ்லோகம்.



மாமி: பஞ்ச கவ்யாவா அப்ப டின்னா.. என்ன; நான் கேள்விப்பட்டலேயே...
அம்பி: அதுபற்றி நான் படிச்ச ஸ்லோகத்தை சொல்றேன்...
“கோமூத்ரம் கோமயம் சைவ க்ஷீரம் ததா! பஞ்சராத்ரம் ததாஹார்; பஞ்ச கவ்யேன் ஸூத்யதி!
மாமி: (மாமாவைப் பார்த்து) என்னன்னா உளறுறான் இவன்...
மாமா: அவன் ஊளறளேடி... அந்த ஸ்லோகத்தின் அர்த்தத்தைக் கேட்டுக்கோ; சொல்றேன்...
பசுவின் பால், பசுவின் சிறுநீர் பசுவின் சானம், தயிர் மற்றும் நெய் ஆகியவற்றின் கலவைக்குப் பெயர் தான் பஞ்ச கவ்யா!
அம்பி: ஆமாம் மாமி; மாமா சரியா சொல்லிட்டார். மாமா சொன்ன இந்த கலவையை, அதாவது பசுவின் சிறுநீர், பசுவின் சானம் உள்ளிட்ட அந்தக் கலவையை ஐந்து இரவுகளில் சாப்பிடுவதால் அசைவ உணவை உட்கொள்வதால் ஏற்படும் பாவம் நீங்கும்.
மாமி: ஏன்டா அம்பி நிஜத்தை சொல்றியா?
அம்பி: நான் சொல்லலே மாமி இந்து சமய நூல்கள் சொல்லுது மாமி, செய்யும் பாவங்களிலிருந்து மனிதனைக் காப்பாற்றி அவனை ஆன்மீகப் பாதையிலே இட்டுச் செல்ல இந்து சமய நூலில் சொல்லப்பட்டதுதான் இது!
மாமி: பஞ்சகவ்யாவுக்கு ‘அந்த’ லட்டே மேல்... பஞ்ச கவ்யாவை நெனைச் சாலே கொமட்டிண்டு வருது ஆளை விடுங்கடா சாமி...